

## संस्कृतवार्ता:

दिनाङ्क :-12.12.2024

प्रातः - 06:55

### प्रधानमन्त्री - हैकाथान

प्रधानमन्त्रिणा नरेन्द्रमोदिना अवधानं दत्तं यतः यथा यथा देशः महता परिमाणेन आङ्किकीय-रूपेण संयोजितो भवति तथा आन्तर्जालिक-अपराधस्य भीतिः अपि सततं वर्धमाना अस्ति इति। अस्य वर्षस्य स्मार्ट इण्डिया हैकाथान इत्यस्य भव्यकार्यक्रमे युव-नवाचारकैः सह दृश्यश्रव्य-माध्यमेन वार्तालापं कुर्वन् प्रधानमन्त्री अवदत् यतः भारतं विश्वस्य प्रमुख-आङ्किकीय-अर्थव्यवस्थासु अन्यतमम् अस्ति इति। युव-अन्वेषकाणां प्रशंसां कुर्वन् प्रधानमन्त्री अवदत् यतः एकविंशतिशताब्द्याः भारतस्य विषये तेषां सर्वेषां भिन्नदृष्टिः अस्ति इति। सः इति अपि अवदत् यतः तेषां समाधानानि भारतस्य भविष्यस्य कृते महत्त्वपूर्णानि सन्ति तथा च कोटिशः जनानां जीवनं परिवर्तयितुं शक्नुवन्ति। श्रीमोदी पुनः उक्तवान् यतः अद्यतनं भारतम् सर्वेषां सामूहिकप्रयासेण एव द्रुतगत्या अग्रे गन्तुं शक्नोति इति। अपि च यदा सः युव-अन्वेषकैः सह संयोजनाय अवसरम् अवाप्नोत तदा असौ सर्वदा अनेकानि नूतनानि वस्तूनि जानाति अवगच्छति च इति।

### विदेश मन्त्री

विदेशमन्त्री डॉ.एस.जयशङ्करः तस्य च संयुक्त-अरब- अमीरात देशीयः समकक्षः शेख-अब्दुला-बिन-जायद-अल-नाहयान इत्येषः अद्य नवदल्लियां भारत-संयुक्तार बामीरातयोः रणनीतिक-वार्ताम् आलक्ष्य मन्त्रणां करिष्यतः। अत्रावसरे संयुक्त-अरब-अमीरातस्य विदेशमन्त्री मध्याह्ने प्रधानमन्त्रिणा नरेन्द्रमोदिना सहापि मेलनं करिष्यति। यूएई इत्येतस्य उपप्रधानमन्त्री विदेशमन्त्री च चतुर्थ्याः रणनीतिकवार्तायाः अपि च पञ्चदशमं भारत-यूएई-इत्येतयोः संयुक्तायोगस्य उपवेशने भागग्रहणाय नवदिल्लीं सम्प्राप्तवन्तौ। विदेशमन्त्रालयस्य प्रवक्ता रणधीर-जयसवालः एकसः इत्यस्मिन् सामाजिकान्तर्जालपटले अवोचत् यतः तयोः नेत्र्योः इयं यात्रा उभयोः देशयोः कृते सबलतां प्रदास्यति इति।

## भारतीयरिजर्वबैंकइति

भारतीयरिजर्वबैंक इत्येतस्य गवर्नर इति नवप्रशासकः सञ्जयमल्होत्रा इत्येषः भू-राजनीतिक-चिन्ता-जलवायुपरिवर्तनयोः प्रभावित-राजनीतिक-अनिश्चितताभ्यां समङ्किते गतिशीले वैश्विकवातावरणे स्थिरतां निर्मातुं स्थापयितुं च महत्त्वं सबलतया कथितवान्। कार्यभारग्रहणानन्तरं ह्यः मुम्बय्यां वार्ताहरान् सम्बोधयन् असौ न्यगादीत यतः भारतीयरिजर्वबैंक इत्यनेन नीतिगत-प्रसङ्गेषु स्थिरतायै प्राथमिकता प्रदास्यते इति।

## जितेन्द्रसिंहः

विज्ञानप्रौद्योगिकीयराज्यमन्त्री डॉ.जितेन्द्रसिंहः अभिहितवान् यतः पञ्चत्रिंशदधिक-द्विसहस्रतमवर्षं यावत् भारतस्य स्वकीयम् अन्तरिक्ष-स्थानकं भविष्यति तत्रैव चत्वारिंशदधिकद्विसहस्रतमवर्षपर्यन्तं एकः भारतीयोऽपि चन्द्रमसि गच्छेदिति। ह्यः नवदिल्ल्यां वार्ताहरैः सह सम्भाषमाणः श्रीसिंहः अस्मिन् वार्ताविषये इमां सूचनां कथितवान्।

## अफगानिस्तान-मन्त्रिहत्या

अफगानिस्तानदेशे शरणार्थिविषयक-कार्यवाहकमन्त्री खलील-रहमान-हक्कानी-इत्ययं ह्यः काबुलनगरे मन्त्रालयस्य कार्यालये एकस्मिन् प्राणाघातके विस्फोटक्रमणे मृत्युं प्राप्तवान्। मन्त्रालयस्य प्रवक्तानुसारि एकः आगन्तुकवेशधारी तदा आक्रमणं कृतवान् यदा हक्कानी इत्येषः एकस्मिन् पत्रे हस्ताक्षरं कुर्वन् आसीत् एतस्मिन् आक्रमणे षड् अन्ये जनाः अपि मारिताः इति सूच्यते।

## वित्तमन्त्री

वित्तमन्त्री निर्मलासीतारामण इत्येषा ह्यः बलं प्रदत्तवती यतः वैश्विकशान्तिं पुनः स्थापयितुं विश्वस्य प्रशासनैः उद्योगैः च मिलित्वा कार्यं कुर्युः।

॥इति वार्ताः॥